



Hvalbiar Kommuna

Reglugerð fyri nýtslu av bátaplássum í nýggja bátahylinum í Hvalba

Henda reglugerð er galdandi fyri allar bátaeigarar, ið hava fingið nýtslurætt til bátapláss í nýggja bátahylinum í Hvalbiar Kommunu. Bátaplássini eru fyrst ætlað smábátum, har eigarin hevur bústað í Hvalbiar Kommunu. Onnur kunnu fáa tíðaravmarkað bátapláss, um tøk pláss eru.

§ 1 Umsiting av bátaplássum

Tað er Hvalbiar Havn, sum umsitur bátaplássini í samráð við umsitingina hjá Hvalbiar Kommunu.

§ 2 Tillutan

Umsøkjari til bátapláss í Hvalbiar Kommunu skal vera fyltur 18 ár.

Bátapláss verða tillutað sambært umsókn í tí raðfylgju, umsóknirnar verða móttiknar av Hvalbiar Kommunu. Umsóknirnar skulu latast kommununi skrivliga á oyðublað, ið fæst á kommunuskrivstovuni ella á heimasíðuni hjá kommununi. Í umsóknini skal gjølla uppgevast bátastødd (longd og breidd) og harumframt møguligt navn og skrásetingarnúmer.

Bátæigarar hava ikki loyvi til at framleiga ella læna bátaplásið til annan persón.

Um brúk ikki er fyri plássinum eina tíð av árinum, skal Hvalbiar Kommuna hava boð um hetta og kann kommunan tá leiga plásið til onnur í hesum tíðarskeiði.

Bátæigarar kunnu býttast um bátapláss, um tillutaði brúkarin gevur samtykki til hetta yvir fyri havnarfútanum. Í slíkum føri verður gjaldið at býta ímillum bátæigarar eftir stødd á bátum, har bátaplásið hevur sama númer, tó tillutan við bókstavinum A og B.

§ 3 Gjald

Gjaldið fyri at hava bát liggjandi í nýggja bátahylinum í Hvalbiar Kommunu, verður ásett av bygdarráðnum og verður goldið forút. Bátæigarar frá øðrum kommunum gjalda 25 % meira. Leigan er ársgjald fyri allar bátæigarar, sum hava fingið tillutað bátapláss.

Leigan fyri árið skal vera goldin í seinasta lagi ultimo januar.

Tá bátæigari fær pláss í bátahylinum, skal gjaldast frá 1. í mánaðinum, plásið verður játtað.

Leigan verður goldin samsvarandi teimum til eina og hvørja tíð galdandi leigugjöldum fyri bátapláss í Hvalbiar Kommunu.

Uttan mun til, nær í árinum leigumálið tekur við ella heldur uppát, verður upphæddin altíð fult ársgjald.

Landstremmur fæst úr el-standarum á havnalagnum, har hesir eru uppsettir. Kort til el-standarar fáast til keyps á kommunuskrivstovuni.

Gestabátar, sum vitja bátahylin gjalda kr. 50 pr. samdøgur og kr. 150 pr. samdøgur, um teir gera nýtslu av landstreymi og interneti. Gjaldið fer niður í helvt eftir tann 14. dagin, ið vitjað verður.

Gjaldið fyri bátapláss:

		Breidd cm	Bygdarfólk árliga v. MVG	Avbygdarfólk árliga v.MVG
Bólkur 1	4 mannafør og smærri	160-199	1000,-	1250,-
Bólkur 2	5-6 mannafør	200-229	1500,-	1875,-
Bólkur 3	7-8 mannafør	230-259	2000,-	2500,-
Bólkur 4	10 mannafør	260-289	2500,-	3125,-
Bólkur 5	Seksæringar	290-319	3000,-	3750,-
Bólkur 6	Størri bátar	320 +	3500,-	4375,-

§ 4 Bátaplássíð og ábyrgdin hjá bátaeigarum

Bátæigarin tekur við plássinum í tí standi, tað er í, tá hann fær tað tillutað. Um bummur, teymur ella annað er brotið ella skatt, skal hann skrivliga gera vart við hetta beinanvegin hjá havnarfútanum. Ger hann ikki tað, í seinasta lagi 14 dagar eftir, at plássíð er tillutað, verður hann mettur at hava ábyrgdina av skaðanum.

Bátæigarin hevur ábyrgdina av bátaplássinum og skal endurrinda skaðar, ið koma á útbúnaðin, sum t.d. flótibrúgv, bummar, festir og aðrar bátar, uttan so, at hesir koma av illveðri ella øðrum, sum bátæigarin ikki hevur ábyrgdina av.

Hvalbiar Kommuna bætir um teir skaðar, ið standast av illveðri og vanligum sliti.

Bátæigarar hava skyldu til at fara væl um bátaplássíð, økið á landi og flótibrúgvvarnar.

Tað er ikki loyvt at hava amboð, fiskireiðskap ella nakað annað tilfar liggjandi á landi við bátaplássíð ella á flótibrúgvunum. Allir slíkir lutir ella tilfar verður uttan ávaring fyribeint fyri bátæigarans rokning og ábyrgd.

Bátar og aðrir tilhoyrandi ognarlutir hjá bátæigara, ið liggja í bátahylinum, eru fyri eigarans egnu ábyrgd.

Tað er strangliga bannað at koyra garnar, høvd ella annað á sjógv innan fyri brimgarðarnar.

Tað er strangliga bannað at viðlíkahalda bátar við trevjuglasi tætt við flótibrúgvvar og bummar.

Tá siglt verður inni í bátahylinum, skal ferðin vera tillagað soleiðis, at tú ikki er til ampa fyri aðrar bátar, ið sigla ella liggja bundnir.

Bátæigarin hevur ábyrgdina av, at báturin er í fullgóðum standi. Bátæigarin skal syrgja fyri at halda bátin lens og at festa bátin tætt í bátaplássinum. Hetta gevur minst slit á flótibrúgvvarnar.

Bátæigarin hevur ábyrgdina av, at báturin ikki er til ampa fyri onnur ella kemur at gera skaða á aðrar bátar ella ognir í bátahylinum.

Bátæigarin hevur skyldu til at hava eitt nøktandi "kjølsvín" liggjandi í kjølinum altíð og ansa eftir, at olja ikki fer á sjógv. Um tað tó hendir, kann bátæigarin ábyrgdast fyri og fáa endurgjaldskrav fyri upptøku av olju.

Bátæigarar hava skyldu at akta boðini frá havnarfútanum, eisini um hesin ynskir, at báturin verður fluttur.

Hvalbiar Kommuna skilar sær rætt til í styttri tíð at krevja bátin fluttan til annað hóskaði pláss, t.d. í sambandi við tiltøk, stevnur ella í sambandi við umvælingar í bátahylinum.

§ 5 Nýtslurættur og treytir

Bátæigarin hevur rætt til at nýta bátaplássið til bát, sum hann sjálvur eigur hálvpart ella meira av. Hvalbiar Kommuna kann geva undantaksloyvi til, at bátæigari, ið eigur minni enn hálvpart, hevur rætt til at brúka plássið. Hvalbiar Kommuna kann altíð krevja nøktandi skjalprógv fyri ognarviðurskiftunum í bátinum.

Um bátæigarin ikki eigur bát, tá hann fær tillutað bátapláss, skal hann ognar sær bát innan 3 mðr. frá tí degi, hann hevur fingið tillutað bátaplássið.

Um bátæigarin selur bát sín, skal hann beinanvegin skrivliga boða Hvalbiar Kommununi frá hesum.

Hevur bátæigarin ikki, áðrenn 4 mðr. frá söludegnum at rokna, fingið sær annan bát, er nýtslurætturin til bátaplássið fallin burtur og Hvalbiar Kommuna kann lata øðrum bátæigara plássið.

Bátæigarin hevur tó loyvi at selja part í bátinum, men má sjálvur eiga hálvpart ella meira í bátinum. Søla av parti í bátinum skal altíð fráboðast Hvalbiar Kommununi beinanvegin.

Eftir umsókn kann bátæigarin lata hjúnafelaga ella ein av lívsarvingum sínum yvirtaka nýtslurættin til bátaplássið. Bátæigarin hevur á ongan hátt loyvi at lata onnur enn hjúnafelaga, ella ein av lívsarvingum sínum yvirtaka bátaplássið.

Um bátæigarin ikki fer at nýta plássið í 30 samhangandi dagar ella meira, hevur hann skyldu til beinanvegin at boða havnarfútanum frá. Um bíðilisti er, hevur Hvalbiar Kommuna rætt til at lata onnur nýta bátaplássið, uttan at bátæigarin fær leiguna endurgoldnað fyri tað tíðarskeiðið.

Um bátæigari í meiri enn 4 mðr. ikki hevur nýtt bátaplássið til egnan bát, uttan at siga frá, hevur Hvalbiar Kommuna rætt at uppsiga leigumálið við einum mánaða freist og lata øðrum umsøkjara bátaplássið.

Bátæigari, ið ætlar sær at keypa størri bát, skal skrivliga søkja Hvalbiar Kommununi um størri pláss. Umsókn um broyting av bátaplássi verður tillutað eftir raðfylgju, sambært dagfestingini á umsóknini.

Um bátæigari flytir úr Hvalbiar Kommununi, fellur rætturin til bátaplássið sjálvvirkandi burtur 1. í komandi mðr.

§ 6 Uppsøgn

Hvalbiar Kommuna hevur 3 mánaða uppsagnartíð, um ikki brot er á hesa reglugerð, sí § 8.

Bátæigarin kann altíð lata bátaplássið aftur til kommununa, tó verður gjaldið ikki endurrindað. Hetta skal gerast skrivliga til Hvalbiar Kommununi.

§ 7 Upptøka av báti

Søkjast kann um loyvi til at taka bát upp á land í sambandi við regluligar ábøtur og umvælingar. Hvalbiar Kommuna ávísir pláss á landi. Kostnaðurin fyri at hava bát standandi á landi, verður ásettur av bygdarráðnum og er reglugerðin fyri Hvalbiar Havn tá galdandi.

§ 8 Brot á hesa reglugerð

Um treytirnar í §4 & §5 ikki verða hildnar, ella brot er á aðrar ásetingar í hesi reglugerð, hevur Hvalbiar Kommuna rætt til at siga bátapláss upp.

Hvalbiar Kommuna kann, aftan á skrivliga ávaring, taka plássið aftur, um reglugerðin verður brotin.

Brot á reglugerðina kann fevna um, men er ikki avmarkað til:

- Um leiga ikki er goldin innan 14 dagar aftan á gjalddag, sendir kommunan bátaeigarinum innskrið bræv við áheitan um at gjalda eftirstøðuna áðrenn 10 gerandisdagar og ger greitt, at bátaplássið verður tikið aftur, um eftirstøðan ikki verður goldin sum ásett.
- Um leigarin fremur onnur brot á reglugerðina og ikki beinanvegin heldur uppát við tí, hóast hann hevur fingið skrivliga ávaring.
- Um leigarin ikki aktar boð frá havnarfútanum, eisini um hesin ynskir, at báturin verður fluttur í annað pláss, støðugt ella fyri eitt styttri tíðarskeið.
- Um bátaplássið er latið/tikið aftur, hevur bátaeigarin skyldu til at flyta bátin beinanvegin. Verður hetta ikki gjørt, verður báturin fluttur ella tikin upp á land fyri bátaeigarans rokning.
- Um bátaeigarin flytir úr kommununi, verður bátaplássið tikið aftur. Eigarin kann tó søkja um bátapláss undir øðrum treytum.

§ 9 Dagføring av reglugerðini

Hvalbiar Kommuna kann dagføra hesa reglugerð árliga, ultimo september.

Um prístalsviðgerð ger at leiguprísurin broytist, skal hetta fráboðast bátaeigarinum 3. mðr. áðrenn broytingina.


§ 10 Samtykt og góðkend reglugerð

Hvalbiar bygðarráð hevur á fundi tann 26.08.2024 samtykt at góðkenna hesa reglugerð.

§ 11 Gildiskoma

Reglugerðin kemur í gildi tann 01. september 2024.

Hvalba, tann 26. august 2024



Janus Thomsen, borgarstjóri